

26 ta' Awissu, 1998

Imhalef:-

Onor. Vincent DeGaetano LL.D.

Il-Pulizija

versus

Gaudenzio Borg

**Frodi fil-Kummerċ - Ksur ta' Drittijiet ta' l-Awtur -
Kwerela - Att dwar id-Drittijiet ta' l-Awtur (Kap. 196)**

Ghall-fini tad-diversi paragrafi kkontemplati fis-subartikolu (1) ta' l-artikolu 298 tal-Kodiċi Kriminali, ebda kwerela mhi meħtieġa; jiġifieri l-pulizija jistgħu jipproċedu ex officio.

Għalkemm l-artikolu 542 tal-Kodiċi Kriminali, li jitkellem dwar min jista' jagħmel kwerela f'isem haddieħor, ma jsemmix speċifikament persuna li jkollha prokura minghand haddieħor, dan l-istess artikolu ma jeskludix li kwerela ssir a bazi ta' prokura

generali jew speċjali. L-artikolu 542 hu intiz proprju biex jipprovdi għal dawk il-kazijiet fejn wiehed ma jistennix li għandu jkun hemm prokura u fejn għalhekk il-ligi tippresumi l-awtorità li persuna għandha li tagħmel kwerele a nom ta' persuna oħra.

Bil-kelma "emblema", uzata fl-artikolu 298 (1) (f) tal-Kodiċi Kriminali, wiehed għandu jifhem dak l-assjem ta' kliem, kuluri, sinjali, marki u stampi, jew kombinazzjoni ta' xi uhud minnhom, maħsuba biex iwasslu messagg, per eżempju dwar l-origini, il-provenjenza jew in-natura tal-merkanzija in kwistjoni. L-emblema trid tkun "imxebbha b'qerq", jiġifieri magħmula tixbaħ - u għalhekk mhux neċessarjament identika għal - wahda awtentika bl-iskop li tqarraq. L-istess, naturalment, jingħad għal marka jew sinjal: dawn iridu jkunu jixbħu marka jew sinjal awtentiku. Ma hemmx għalfajn li l-marka, sinjal jew emblema jkunu "stampati"; marka, sinjal jew emblema mehjuta b'xi mod ikun li jkun, hi bizzejjed.

Għall-fini tar-reat ikkontemplat fl-artikolu 298B, il-kwerele hi mehtiega.

Jekk l-oġġett in kwistjoni jew xi marka jew emblema fuqhom ma jinkwadrawx ruhhom fi "ksur tal-jeddijiet li johorgu mid-drittijiet ta' l-awtur" (copyright) u ċjoè jaqgħu taht xi wahda mill-kategoriji msemmija fl-artikolu 3 (1) tal-Kap. 196, allura ma jistax jissussisti r-reat ikkontemplat fl-artikolu 298B tal-Kodiċi Kriminali.

Il-Qorti:-

Rat l-imputazzjonijiet miġjuba mill-Pulizija Esekuttiva kontra Gaudenzio Borg talli f'dawn il-Gżejjer, fl-aħħar xhur qabel il-31 ta' Mejju, 1995: (1) xjentement qieghed fiċ-ċirkolazzjoni, biegh jew żamm għandu għall-bejgħ jew importa għall-ħsieb ta' kummerċ, merkanzija b'marka, sinjal jew emblema mxebbħin b'qerq u ċjoè flokkijiet tal-marka Lacoste u

dan bi ksur ta' l-artikolu 298 (1) (f) tal-Kap. 9 tal-Liġijiet ta' Malta; (2) bi qligh, jew bi skop ta' kummerċ iproduċa jew ikkopja, jew biegh, qassam, jew mod iehor offra għall-bejgħ jew biex jitqassam, xi artikolu jew xi haġa oħra bi ksur tal-jeddijiet li johorġu mid-drittijiet ta' l-awtur li jkollha persuna oħra u protetti bil- jew taht il-Liġi ta' Malta u dan bi ksur ta' l-artikolu 298B tal-Kap. 9 tal-Liġijiet ta' Malta; (3) bi qligh jew skop ta' kummerċ, stampa, immanifattura, idduplika jew mod iehor iproduċa jew ikkopja, jew biegh jew qassam jew mod iehor offra għall-bejgħ jew biex jitqassam minn post jew minn ġewwa post li huwa kopert b'liċenzja, jew bhala parti minn attività koperta b'tali liċenzja xi artikolu jew xi haġa oħra bi ksur tal-jeddijiet li johorġu mill-jeddijiet ta' l-awtur li jkollha persuna oħra u protetti bil- jew taht il-Liġi ta' Malta u dan bi ksur ta' l-Avviż Legali 120/92; u talli (4) bhala persuna fil-kummerċ jew fin-negozju, applika deskrizzjoni kummerċjali falza għal xi oġġetti u ċjoè flokkijiet tal-marka Lacoste u aktar talli pprovda jew offra li jipprovdi xi oġġetti u ċjoè flokkijiet tal-marka Lacoste li għalihom hija applikata deskrizzjoni kummerċjali falza u dan bi ksur ta' l-artikolu 3 (1) (a) u (b) ta' l-Att XXII ta' l-1986 dwar Deskrizzjonijiet Kummerċjali;

Rat is-sentenza tal-Qorti tal-Maġistrati (Malta) tad-19 ta' Frar, 1997, li permezz tagħha dik il-Qorti sabet lill-imsemmi Gaudenzio Borg hati skond l-imputazzjonijiet kollha, ikkundannatu multa ta' tlett elef lira Maltija (Lm3,000), kif ukoll, bl-applikazzjoni ta' l-artikolu 28A tal-Kodiċi Kriminali, ikkundannatu sena prigunerija sospiża għal erba' snin, dik il-Qorti ordnat ukoll il-konfiska tal-qomos kollha elevanti minghand l-imputat;

Rat ir-rikors ta' appell ta' l-imsemmi Gaudenzio Borg minnu pprezentata fit-3 ta' Marzu, 1997, li permezz tiegħu talab ir-revoka ta' l-imsemmija sentenza;

Rat l-atti kollha tal-kawża; semgħet lid-difensuri tal-partijiet; ikkunsidrat:

L-appellant jilmenta b'mod ġenerali li l-Ewwel Qorti għamlet apprezzament hażin kemm tal-fatti kif ukoll tal-liġi. B'mod aktar speċifiku b'referenza għall-ewwel imputazzjoni, li tipotizza r-reat ikkontemplat fil-paragrafu (f) tas-subartikolu (1) ta' l-artikolu 298, l-appellant jilmenta li din l-akkuża b'ebda mod ma tirriżulta; li l-*International Trade Mark* "La Chemise Lacoste" mhux stampat u mkien ma jidher fuq il-qomos (jew flokkijiet jew *T-Shirts*) inkriminati; u li ma kienx hemm il-kwerela tal-parti leża sabiex setghu jinbdew il-proċeduri fir-rigward ta' dan ir-reat;

Jibda biex jiġi osservat li għall-fini tad-diversi paragrafi kkontemplati fis-subartikolu (1) ta' l-artikolu 298 tal-Kodiċi Kriminali, ebda kwerela mhi meħtieġa; jiġifieri l-pulizija jistgħu jipproċedu *ex officio*. Fi kwalunkwe każ, kien hemm kwerela. L-ittra ta' l-Avukat Dott. Louis Bianchi lill-Ispettur Farrugia Mamo, iddatata 24 ta' Mejju, 1995 (dok. A), tammonta għal kwerela. L-essenza tal-kwerela hi l-manifestazzjoni tal-volontà tal-parti offiża li jiġu mibdija proċeduri kriminali kontra min ikun allegatament ikkommetta reat fil-konfront tagħha. Il-kliem użati fl-imsemmija ittra - "*Can you please take the appropriate action against this offender and inform me in due course when the Court sitting will be held*" - huma indikazzjoni ċara ta' tali volontà. Mill-istess ittra jirriżulta li l-Ispettur Alexandra Farrugia Mamo kienet diġ infurmat lil Dott. Bianchi li kien inqabad l-appellant b'numru ta' qomos li kellhom emblema falza, u għalhekk ma kienx hemm lok li l-kwerelant joqgħod jagħti d-dettalji indikati fl-artikolu 536 tal-Kap. 9. Inoltr, l-imsemmi Dott. Bianchi kkonferma din il-kwerela fil-Qorti (ara d-deposizzjoni tiegħu a fol. 25) u esebixxa anke l-prokura li huwa kellu sabiex jagħmel tali kwerela a nom tal-kumpannija La Chemise Lacoste (fol. 42 u 44). Kif din il-Qorti

kellha l-okkażjoni li tosserva fis-sentenza taghha tal-5 ta' Marzu, 1997, fil-kawża fl-ismijiet **Il-Pulizija vs Alexander Pisani**, għalkemm l-artikolu 542 tal-Kodiċi Kriminali, li jitkellem dwar min jista' jagħmel kwerela f'isem haddieħor, ma jsemmix speċifikament persuna li jkollha prokura minghand haddieħor, dan l-istess artikolu ma jeskludix li kwerela ssir a bażi ta' prokura ġenerali jew speċjali. L-artikolu 542 hu intiż proprju biex jipprovdi għal dawk il-każijiet fejn wiehed ma jistenniex li għandu jkun hemm prokura u fejn għalhekk il-ligi tippresumi l-awtorità li persuna għandha li tagħmel kwerela a nom ta' persuna oħra;

Kwantu għall-estremi tar-reat in diżamina, ċjoè r-reat ikkontemplat fl-artikolu 298 (1) (f), din il-Qorti, wara li eżaminat it-*T-Shirts* elevati minghand l-appellant (dok. SZ) u qabblithom ma' l-original esebit minn Marisa Spiteri u mal-*brochure* (dok. MS1) ukoll minnha esebit, hi tal-fehma li jikkonkorru l-elementi kollha ta' dan ir-reat. Bil-kelma "emblema", użata fl-imsemmi paragrafu (f), wiehed għandu jifhem dak l-assjem ta' kliem, kuluri, sinjali, marki u stampi, jew kombinazzjoni ta' xi uħud minnhom, maħsuba biex iwasslu messagġ, f'dan il-każ messagġ dwar l-origini, il-provenjenza jew in-natura tal-merkanzija in kwistjoni (ara ukoll **Il-Pulizija vs Alexander Pisani**, *supra*). L-emblema trid tkun "imxebbha b'qerq", jiġifieri magħmula tixbaħ - u għalhekk mhux neċessarjament identika għal - wahda awtentika bl-iskop li tqarraq. L-istess, naturalment, jinghad għal marka jew sinjal; dawn iridu jkunu jixbħu marka jew sinjal awtentiku. Ma hemmx għalfejn li l-marka, sinjal jew emblema jkunu "stampati", kif donnu qed jippretendi l-appellant; marka, sinjal jew emblema mehjuta b'xi mod, ikun li jkun, hi biżżejjed. Fil-każ in diżamina l-użu ta' *label* tad-drapp fuq ġewwa ta' l-għonq tat-*T-shirts* (Dok. SZ) bil-kelma originali tal-kumpannija "La Chemise Lacoste" huwa biżżejjed biex jammonta għar-reat in diżamina. Inoltre, l-emblema tal-kukkudrill riprodotta bil-hjata fuq

quddiem tal-qmis u xi mindaqqiet anke fuq komma minnhom hi kjarament intiża biex tkompli ssahħah l-idea li dawn il-qomos huma oriġinali. L-istess jinghad ukoll għall-isem LACOSTE u l-emblema tal-kukkudrill stampat fuq il-borża tal-plastik ta' kull qmis u għal-*label* tal-kartonċin, ukoll bil-kelma LACOSTE u l-kukkudrill aħdar, ġewwa l-borża. Dawn ukoll huma kjarament intiżi biex jiġu skambjati mal-borża tal-plastik u mal-kartonċina li wiehed isib mal-prodotti oriġinali;

Ghandu jinghad fl-aħharnett li l-appellant kien jaf li l-marka jew emblema fuq it-*t-shirts* kienet falza u li l-istess *t-shirts* allura ma kinux oriġinali (ara l-istqarrija tiegħu a fol. 19). Għalhekk kien hemm l-element tax-xjenza rikjest mil-ligi u naturalment l-appellant qatt ma seta' anqas jittanta jużufuwixxi mill-artikolu 302 biex jipprova jirribatti l-presunzjoni li huwa aġixxa dolożament. Konsegwentement, l-aggravji in kwantu jirrigwardaw l-ewwel imputazzjoni qed jiġu respinti;

Kwantu għall-artikolu 298B tal-Kodiċi Kriminali, l-appellant jerga' jilmenta minn nuqqas ta' kwerela. Għall-fini tar-reat ikkontemplat f'dana l-artikolu, il-kwerela hi meħtieġa. Però, kif ġà nghad, din il-Qorti hi tal-fehma li tali kwerela saret regolarment għall-finijiet u effetti kollha tal-ligi. Mill-banda l-oħra, iżda, l-emblemi jew marki foloz fuq it-*t-shirts* in kwistjoni ma jinkwadrawx ruħhom fi "ksur tal-jeddijiet li johorgu mid-drittijiet ta' l-awtur" (*copyright*). La l-qomos in kwistjoni u lanqas xi marka jew emblema fuqhom ma jaqgħu taht xi waħda mill-kategoriji msemmija fis-subartikolu (1) ta' l-artikkolu 3 ta' l-Att dwar id-Drittijiet ta' l-Awtur (Kap. 196). Hawn si tratta sempliċement ta' *trade mark* u mhux ta' *copyright*, u għalhekk l-appellant ma setax jinstab hati la tat-tieni u anqas tat-tielet imputazzjoni;

L-appellant jilmenta ukoll li hu nstab hati hażin skond ir-

raba' imputazzjoni. L-appellant però, m'ghandux raġun f'dan ir-riġward. L-artikolu 3 (1) (b) ta' l-Att dwar Deskrizzjonijiet Kummerċjali (Kap. 313) irid jinqara flimkien ma' l-artikoli 4 (1) (i), 5 u 8 ta' l-imsemmi Kap. 313. Ċertament l-appellant kien qiegħed jipprovdni jew joffri li jipprovdni qomos b'deskrizzjoni kummerċjali falza fuqhom, ċjoè indikazzjoni falza tal-persuna li mmanifatturat jew ipproduċiet dawk l-istess qomos. Għalhekk ir-reat ipotizzat b'din ir-raba' imputazzjoni jirriżulta sodisfaċentement ippruvat;

Għall-motivi premissi din il-Qorti tirrifirma s-sentenza appellata billi tħassarha u tirrevokaha f'dik il-parti fejn sabet lill-appellant hati skond it-tieni u t-tielet imputazzjonijiet, milliema żewġ imputazzjonijiet qed tilliberah; tħassarha u tirrevokaha ukoll f'dik il-parti fejn ikkundannatu multa ta' tlett elef lira u sena prigunerija sospiża għal erba' snin u minflok tikkundannah għall-piena ta' sitt xhur prigunerija, liema piena ta' prigunerija m'ghandhiex tibda ssehh hlief jekk, matul il-perijodu ta' tliet snin mil-lum, l-imsemmi Gaudenzio Borg jikkommetti reat iehor li għalih hemm piena ta' prigunerija, u tikkundannah ukoll multa ta' erba' mitt lira (Lm400) pagabbli minnufih jew altrimenti konvertibbli fi tmenin (80) ġurnata prigunerija, u tikkonfema s-sentenza appellata fil-bqija;

Il-Qorti spjegat bi kliem ċar lill-hati r-responsabbiltà tiegħu taht l-artikolu 28B tal-Kap. 9 jekk huwa jikkommetti, matul il-perijodu operattiv, reat li għalih hemm piena ta' prigunerija;

Il-Qorti fl-ahharnett tiġbed l-attenzjoni tar-Registratur għas-subartikolu (8) ta' l-artikolu 28A tal-Kap. 9.